



ශ්‍රී ලංකා ප්‍රජාතාන්ත්‍රික සමාජවාදී ජනරජයේ ගැසට් පත්‍රය

අති විශේෂ

අංක 2209/22 - 2021 ජනවාරි මස 05 වැනි අගනරුවාදා - 2021.01.05

(රජයේ බලයපිට ප්‍රසිද්ධ කරන ලදී)

I වැනි කොටස: (I) වැනි ඡේදය - සාමාන්‍ය

රජයේ නිවේදන

2008 අංක 14 දරන ක්‍රමෝපාය සංවර්ධන ව්‍යාපෘති පනත

3 (2) වන වගන්තිය යටතේ වූ නිවේදනය

සංශෝධිත 2008 අංක 14 දරන ක්‍රමෝපාය සංවර්ධන ව්‍යාපෘති පනතේ 3 (2) වගන්තිය ප්‍රකාරව මා වෙත පැවරී ඇති බලතල ප්‍රකාර මුදල් අමාත්‍ය මහින්ද රාජපක්ෂ වන මා විසින් මෙම නිවේදනය මගින් පහත දැක්වෙන පරිදි ප්‍රකාශයට පත් කරමි ; එනම්.

- (1) රටට ආර්ථික සහ සමාජීය ප්‍රතිලාභයක් ගෙනදෙනු ලබන්නාවූද රටෙහි ස්වභාවයෙහි සැලකිය යුතු වෙනසක් කළ හැකිවූද ජාතික සුභසිද්ධිය සලස්වනු ලබන ව්‍යාපෘතියක් වශයෙන්, දේශීය/විදේශීය ඖෂධ නිෂ්පාදකයන් විසින් කරනු ලබන ආයෝජන සඳහා පහසුකම් සැලැස්වීම පිණිස එක් එක් අදියරේ අක්කර 200 බැගින් අදියර දෙකකින් හම්බන්තොට - ආරබොක්ක ප්‍රදේශයේ ශ්‍රී ලංකා ආයෝජන මණ්ඩලය විසින් අයිතිය දරනු ලබන අක්කර 400 ක භූමි ප්‍රදේශයක් තුළ (මෙහි මින්මතු "කලාපය" යනුවෙන් සඳහන් කරනු ලබන) "ඖෂධ නිෂ්පාදනය කිරීම සඳහාම වෙන්කළ කලාපයක්" පිහිටුවීම සඳහා වූ ව්‍යාපෘතිය ඉහත කී පනතේ කාර්ය සඳහා ක්‍රමෝපාය සංවර්ධන ව්‍යාපෘතියක් වශයෙන් හඳුනා ගනිමි. සෞඛ්‍ය අමාත්‍යාංශයේ සහ ඖෂධ නිෂ්පාදනය සැපයුම් සහ නියාමනය පිළිබඳ රාජ්‍ය අමාත්‍යාංශයේ අධීක්ෂණය යටතේ ශ්‍රී ලංකා ආයෝජන මණ්ඩලය විසින් මෙම ව්‍යාපෘතිය ක්‍රියාත්මක කරනු ඇත.
- (2) සංශෝධිත 2008 අංක 14 දරන ක්‍රමෝපාය සංවර්ධන ව්‍යාපෘති පනතේ 3(3) වගන්තිය ප්‍රකාරව අමාත්‍ය මණ්ඩලයේ අනුමතිය ලැබීමේ දින සිට මාස දහඅටක (18) කාලසීමාවක් ඇතුළත කලාපයේ පළමු අදියරේ යටිතල පහසුකම් අවශ්‍යතාවය සූදනම්වන බවට තවදුරටත් ප්‍රකාශයට පත් කරමි.
- (3) ඉහත කී ව්‍යාපෘතියේ කාර්ය සඳහා, සංශෝධිත 2008 අංක 14 දරන ක්‍රමෝපාය සංවර්ධන ව්‍යාපෘති පනත ප්‍රකාරව, මෙම නිවේදනයේ පහත සඳහන් උපලේඛනයේ නිශ්චිතව දක්වා ඇති යෝජිත නිදහස්කිරීම් කලාපය ඇතුළත පිහිටුවන ලද පෞද්ගලික ව්‍යවසායන් (මෙහි මින්මතු "ව්‍යවසාය" යනුවෙන් හඳුන්වනු ලබන) සඳහා අදාළ විය යුතු බවත්, ආයෝජනයේ ප්‍රමාණය, නිෂ්පාදනය කිරීමට නියමිත භාණ්ඩවල ස්වභාවය, වෙළෙඳපල, දිශානතිය, පේටන්ට් බලපත්‍ර අයිතියේ ස්වභාවය, දේශීය අගය එකතු කිරීම, නිෂ්පාදන ගුණාත්මකභාවය යනාදී පරාමිතින් මත පදනම්ව ප්‍රවර්ධනය කරන ලද පූර්ව-අර්ථනිරූපිත නිර්ණායකයකට අනුව එකී එක් එක් ව්‍යවසාය සම්බන්ධයෙන් එම යෝජිත නිදහස්කිරීම් අභිරුචිකරණය කරනු ඇති බව නිශ්චිතව දක්වමි. ඉහත සඳහන් නිර්ණායක මත පදනම්ව, උපලේඛනයේ (අ) සිට (ඊ) දක්වා වූ ඡේදවල සඳහන් දිරිගැන්වීම්වලින් තෝරාගත් දිරිගැන්වීම් ලබාගැනීම සඳහා එක් එක් පෞද්ගලික ව්‍යවසායන් යෝග්‍ය වන්නේය.



- (4) සංශෝධිත 2008 අංක 14 දරන ක්‍රමෝපාය සංවර්ධන ව්‍යාපෘති පනතේ 3(5) වගන්තිය යටතේ මෙම කලාපය සඳහා පාර්ලිමේන්තුවේ අනුමැතිය ලැබීමේ දින සිට බලාත්මක වන පරිදි, උපලේඛනයේ සඳහන් දිරිගැන්වීම් සෑම වසර පහකට (5) වරක්ම සමාලෝචනය කරනු ලැබේ.
- (5) ශ්‍රී ලංකා ආයෝජන මණ්ඩලය සහ ව්‍යවසාය අතර පවතින පෞද්ගලික ගිවිසුමෙහි (මෙහි මින්මතු "BOI ගිවිසුම" යනුවෙන් හඳුන්වනු ලබන) නිශ්චිතව දක්වනු ලබන්නාවූ ශ්‍රී ලංකා ආයෝජන මණ්ඩලයේ සභාපතිවරයා සහ අධ්‍යක්ෂ-ජනරාල්වරයාගෙන්, සෞඛ්‍ය අමාත්‍යාංශයේ ලේකම්වරයාගෙන් හෝ ඔහුගේ නාමිකයකුගෙන්, ඖෂධ නිෂ්පාදන සැපයුම් සහ නියාමන රාජ්‍ය අමාත්‍යාංශයේ නාමිකයකුගෙන්, රාජ්‍ය ඖෂධ නීතිගත සංස්ථාවේ සභාපතිවරයාගෙන්, රාජ්‍ය ඖෂධ නිෂ්පාදන සංස්ථාවේ සභාපතිවරයාගෙන්, ජාතික ඖෂධ නියමන අධිකාරියේ සභාපතිවරයාගෙන්, අපනයන සංවර්ධන මණ්ඩලයේ සභාපතිවරයාගෙන් සහ මධ්‍යම පරිසර අධිකාරියේ සභාපතිවරයාගෙන් සමන්විත වන කමිටුවක් විසින් එක් එක් ව්‍යවසාය සඳහා දිරිගැන්වීම් ප්‍රදානය කිරීම තීරණය කරනු ලැබේ.

උපලේඛනය

(අ) ආයතන ආදායම් බද්ද (CIT) ගෙවීමෙන් නිදහස්වීම

(අ) 1 අපනයන තුළින් උපවිකවන ආදායම් සඳහා :

ඉහත කී නිර්ණායක මත පදනම්ව, අවම වශයෙන් වසර 5 සිට වසර 10 දක්වා බදු විරාමයක් ප්‍රදානය කරනු ලැබේ.

ව්‍යවසාය විසින් ලාභ ඉපයීම ආරම්භ කරනු ලබන වර්ෂයේ සිට හෝ එම ව්‍යවසාය විසින් වාණිජ මෙහෙයුම් කටයුතු ආරම්භ කරනු ලබන දින සිට ගණනය කරනු ලබන වසර දෙකකට (02) වඩා වැඩි නොවන යම් තක්සේරු වර්ෂයක සිට යන අවස්ථා දෙකෙන් කලින් එළඹෙන අවස්ථාවේ සිට ඉහතකී බදු නිදහස් කාලසීමාව ගණනය කරනු ලැබිය යුතුය.

ඉහත කී බදු විරාම කාලසීමාව අවසන්වීමෙන් පසුව, තත්කාලයේදී අපනයනය සඳහා අදාළවල බලපවත්නා ආයතන ආදායම් බද්ද, ව්‍යවසාය විසින් උත්පාදනය කරනු ලබන ලාභ සම්බන්ධයෙන් අදාළ වන්නේය.

(අ) 2 ආනයන ආදේශනය තුළින් උපවිකවන ආදායම සඳහා -

ඉහත කී නිර්ණායක මත පදනම්ව, අවම වශයෙන් වසර 5 සිට වසර 10 දක්වා, තත්කාලයේදී අපනයන සඳහා අදාළවන බලපවත්නා ආයතන ආදායම් බද්ද ප්‍රදානය කරනු ලැබේ.

ව්‍යවසාය විසින් ලාභ ඉපයීම ආරම්භ කරනු ලබන වර්ෂයේ සිට හෝ එම ව්‍යවසාය විසින් වාණිජ මෙහෙයුම් කටයුතු ආරම්භ කරනු ලබන දින සිට ගණනය කරනු ලබන වසර දෙකකට (02) වඩා වැඩි නොවන යම් තක්සේරු වර්ෂයක සිට යන අවස්ථා දෙකෙන් කලින් එළඹෙන අවස්ථාවේ සිට ඉහතකී සහන අනුපාතය අදාළ වන කාලසීමාව ගණනය කරනු ලැබිය යුතුය.

ඉහත කී බදු විරාම කාලසීමාව අවසන්වීමෙන් පසුව, තත්කාලයේදී නිෂ්පාදනය සඳහා අදාළවන බලපවත්නා ආයතන ආදායම් බද්ද, ව්‍යවසාය විසින් උත්පාදනය කරනු ලබන ලාභ සම්බන්ධයෙන් අදාළ වන්නේය.

(අ) 3 සේවා නියුක්තිය මත ආදායම් බද්ද,

උපරිම වශයෙන් විදේශීය සේවා නියුක්තිකයන් 20 දෙනෙකුට යටත්ව අවුරුදු 05ක කාලසීමාවක් සඳහා ඉහත කී ව්‍යාපෘතිය සම්බන්ධයෙන් සේවයේ නියුක්ත වීමෙන් උපවික වන ලැබීම් සහ ප්‍රතිලාභ වෙනුවෙන් ආදායම් බදු ගෙවීමෙන් ව්‍යාපෘති සමාගමේ විදේශීය සේවානියුක්තිකයන් නිදහස් කරනු ලැබේ.

(ආ) 2002 අංක 14 දරන එකතුකළ අගය මත බදු පනත

අපනයන හා ආනයන ආදේශන යන දෙකටම සඳහා වූ නිෂ්පාදනයන් සඳහා අවශ්‍ය වන ප්‍රාග්ධන සහ ඉදිකිරීම් ආශ්‍රිත භාණ්ඩ අමුද්‍රව්‍ය සහ නිෂ්පාදන/ක්‍රියාවලි ආශ්‍රිත පරිභෝජන භාණ්ඩ ආනයනය හෝ දේශීය මිළදී ගැනීම් සම්බන්ධයෙන් එකතුකළ අගය මත බදු (VAT) ගෙවීමෙන් සහ අයකිරීමෙන් ව්‍යවසාය නිදහස් වන්නේය.

(ඇ) 2011 අංක 18 දරන වරාය සහ ගුවන්තොටුපල සංවර්ධන බදු පනත.

අපනයන හා ආනයන ආදේශන යන දෙකටම සඳහා වූ නිෂ්පාදනයන් සඳහා අවශ්‍ය වන ප්‍රාග්ධන සහ ඉදිකිරීම් ආශ්‍රිත භාණ්ඩ, අමුද්‍රව්‍ය සහ නිෂ්පාදන/ක්‍රියාවලි ආශ්‍රිත පරිභෝජන භාණ්ඩ ආනයනය හෝ දේශීය මිළදී ගැනීම් සම්බන්ධයෙන් වරාය සහ ගුවන්තොටුපල සංවර්ධන බදු ("PAL") ගෙවීමෙන් සහ අයකිරීමෙන් ව්‍යවසාය නිදහස් වන්නේය.

(ඈ) (235 වන අධිකාරය වූ) රේගු ආඥාපනත

මුදල්, ආර්ථික සහ ප්‍රතිපත්ති සංවර්ධන අමාත්‍යාංශය විසින් පළකරන ලද නිශේදන ලැයිස්තුවේ සඳහන් අයිතම හැර, ශ්‍රී ලංකා ආයෝජන මණ්ඩලය විසින් අනුමත කරනු ලබන ආකාරයට (අපනයන සහ ආනයන ආදේශන නිෂ්පාදන වෙනුවෙන් ආනයනය කරනු ලබන ප්‍රමාණයන් සඳහා) ප්‍රාග්ධන සහ ඉදිකිරීම් ආශ්‍රිත භාණ්ඩ, අමුද්‍රව්‍ය සහ නිෂ්පාදන/ක්‍රියාවලි ආශ්‍රිත පරිභෝජන භාණ්ඩ ආනයනය කිරීම් මත රේගු බදු ගෙවීමෙන් සහ අයකිරීමෙන් ව්‍යවසාය නිදහස් වන්නේය. එසේ වුවද, නිශේදන ලැයිස්තුවේ පවතින අයිතම ප්‍රමාණවත් තත්ත්වයෙන්, ප්‍රමාණයෙන් සහ ව්‍යාපෘතිය සම්පූර්ණ කිරීමේ කාලසීමාවට අනුකූලව ලබාගත නොහැකි අවස්ථාවලදී, එම නිශේදන ලැයිස්තුවේ පවතින අයිතම ආනයනය කිරීම පිළිබඳව ශ්‍රී ලංකා ආයෝජන මණ්ඩලයේ (BOI) අධ්‍යක්ෂක මණ්ඩලය විසින් සලකා බලනු ලැබිය යුතුය.

(ඉ) 1979 අංක 40 දරන ශ්‍රී ලංකා අපනයන සංවර්ධන පනත

අපනයන හා ආනයන ආදේශන යන දෙකටම සඳහා වූ නිෂ්පාදනයන් සඳහා අවශ්‍ය වන ප්‍රාග්ධන සහ ඉදිකිරීම් ආශ්‍රිත භාණ්ඩ, අමුද්‍රව්‍ය සහ නිෂ්පාදන/ක්‍රියාවලි ආශ්‍රිත පරිභෝජන භාණ්ඩ ආනයනය හෝ දේශීය මිළදී ගැනීම් සම්බන්ධයෙන් 1979 අංක 40 දරන ශ්‍රී ලංකා අපනයන සංවර්ධන පනත යටතේ සෙස් බද්ද ගෙවීමෙන් සහ අයකිරීමෙන් ව්‍යවසාය නිදහස් වන්නේය.

මහින්ද රාජපක්ෂ

මුදල් අමාත්‍ය.

2021 ජනවාරි මස 05 වැනි දින,
කොළඹ 01,
මුදල් අමාත්‍යාංශයේ දී ය.

01 - 623